

ሰንበት ዘጊሜ

ሓምለ 10 2008 ዓ.ም. (7/17/2016)

መዝሙር: ንጉሥ ውእቱ.

ንባባት: ገላ 5:13-18፥ ያዕ 3:13-ፍ፥ግ.ሐ. 27:18-26፥ ሉቃ 9:51-61

ምስጋኔ: ሐወፀከ ለምድር ወአርወይከ፥ አብዛህከ ለብዕላ፥ ፈለገ እግዚአብሔር ምሉዕ ማያት። ንምድሪ ትሓልየላ ዝናም ሰዲድካ ኸአ ተጽግባ፥ ፍርያምን ሃብታምን ትገብራ ንርባታት ብማይ ትመልአ (መዝ. 65:9)።

መዝሙር: “ክርስቶስ ንጉሥ እዩ መሓሪ እዩ፥ ንዘራኢ ዘርኢ ይህበ ንእኽሊ ንመግቢ የብቅዮ፥ ንመስኪን ካብ ምድሪ የተንሥእ፥ ንሥልጣኑ ሓደኳ አይምንዝዮን፥ ንጻድቃኑ ታሕጓስ ይእዝዘሎም፥ ሰንበት ንዕረፍት ሰርዐ፥ ገባር ሕይወት ኣብ ዓዓመት ክረምቲ ዝኸፍት እዩ”።

ካብ ሰነ 25 ክሳብ ሓምለ 16 ዘሎ ጊዜ ብአተ ክረምቲ ተባሂሉ ይፍለጥ። ሥርዓት አምላኽና ምስቲ ወቕቱ አሃሚዱ ነቲ አምላኽ ዝገብረልናይ ሰናይ እና አነጻጸር ንመፈሳዊ ሕይወትና ብዝያዳ ኣብ አምላኽ ክንምለስ የዘኻክረና። ሰንበቱ ዘጊሜ ይብሃል። ከምዚ ሎሚ ደርቅን ስእነት ዝናምን ከየሎ እዚ እዋን ብግመን ዒፍዕፍታን እዩ ዝፍለጥ ነሩ። ኣብዚ እዋን ብሩህ ተስፋ ቀውዒ ስለ ዝርአ ነቲ ንደመናታትን ንኹሉ ዝህብ አምላኽ አመስጊና ክንክእል የዘኻክረና። ሎሚ ከም ቀደም አምላኽ ህያባቱ ካብ ምዕዳል አየቋረጸን ንሕና ደቂ ሰብ ኢና ነቲ አምላኽ ዝሃበና ከም ናትና ገርና ስለ እንወስዶ ንአምላኽ አወጊናዮ ንርከብ ስለዚ ኣብ አምላኽ ክንምለስ ንሕተት አሎና።

ኣብዚ ሰንበት ቤተ ክርስቲያን ብምሉእ ኣብ አምላኽ ክንውፈ ትሓተና። ንድሕሪት ከይመመትና ምሉእ ነጻነት ለቢስና ንኹሎም ነቶም ንአምላኽ ከይነገልግሎ ከይንሰምዖ ንድሕሪት ዝጎቱና ኣብ ካልእ ከም እንዝንግዕ ዘገብሩና ንጎኒ ወጊና ብምልኡ ናቱ ክንከውን ንሕተት አሎና።

ኣብ ፩ዘነ 19:16-21 ብዛዕባ ኤልሳዕ ነብይ ብኸመይ ከም ዝተጸውዐን ዝሃቦ መልስን ነንብብ። ኤልያስ ዝተክኦ ንኤልሳዕ ክቐብእ ብአምላኽ ምስ ተነግሮ ኣብ ኤልሳዕ ከይዱ ባርኖሱ አውደቐሉ ምልክት ወራሲኡ ምኻኑ ዝገልጽ። ኤልሳዕ ብእዋኑ ሃብታም እዩ ነሩ ብ12 ጽምዲ ብዕራይ ዝሓርስ ዝነበረ እዩ። ኤልያስ ባርኖሱ ምስ አውደቐሉ ደድሕሪኡ ኸይዱ ንስድርኡ ክፋኖ ሓቲትዎ ኤልያስ ግን አምላኽ ከም ዝሓረዮ ክነግር ከም ዝተላእከ እምበር ሓላፍነት ከምዘይብሉ ምስ ገሊጸሉ ኤልሳዕ ጽምዲ ብዕራይ ሓሪዱ ብናውቲ ማሕረሱ ነቲ ሥጋ ኣብሲሉ ንህዝቢ ሃቦ ኸዑ ኣብቲ ዝተጸውዖ ከምዝከደ ነንብብ። ኣብዚ ኤልሳዕ ብምሉእ ኣብቲ አምላኽ ዝጸውዖ ከም ዝወፈረ ንርኢ። ኣብዑር ምሕራዱ፥ ነብኡ ሰላም ምባል፥ ንደቂ ዓዱ ምፍናወ. ኩሉ ነቲ ዝተጸውዓሉ ብምሉእ ከም ዝተቐበሎ ዝገልጽ እዩ። ኤልሳዕ ንአምላኽ ልዕሊ ኩሉ ሃብቱን ስርሑን ልዕሊ ሕይወቱን ከም ዝርአዮ ኣብ ግብሪ አርእዩ።

ኤልሳዕ ኣብዑሩ ምሕራዱ ንኣና ፍሉይ መልእኽቲ አልእ። ንሱ ነብዑሩ ሓሪዱ ንኹሉ ካብ ንአምላኽ ምስማዕን ንመልእኽቱ ከየብጽሕ መኸላእታ ካብ ዝኸኖ፥ ዕንቅፋት ዝኸኖ ብምሉኡ ሓዲጉ ብምሉእ ርእሱ ሂቡ። ነቲ ዝነበሮ ሃብትን ሕይወትን ፈተና ከይ ኮኖ ወይ ኣብ ጸዕጎታኡ ከይዕንቅፎ ብምሉእ ካብ ርእሱ አርሒቐዎ። በዚ ኸአ ንአምላክ ከገልግል ንጸዋዕትኡ ብምሉእ

ከም ዝተቐበለ ኣረጋጊጹ። ኣባና ተመሊስና ንጸዋዕታና ብምሉእ ከም ተቐበልናዮ እንታይ ዓይነት መስዋዕቲ ኣቕሪብና እንታ መረጋገጺኹን ኣሎና?

ኣምላኽ ክጽውዕ ክሓሪ እንከሎ መጀመርያ መልሲ ይደሊ ንኣብነት ንማርያም ኣደ ወዱ ክትከውን ምስ ሓረየ እሽታኣ ሓቲቱ። ኣብ መጻዋዕታ ኢሳይስ እንተ ርኣና “እግዚአብሔር ንመን ክልእኽ መንከ ኪኸደልና እዩ ኪብል ሰማዕኩ ኣነውን እንኹ ልኦኸኒ በልኩ” (ኢሳ 6፡8) ዝብል ነንብብ። ነፍስወከፍና ፍሉይ መጻዋዕታ ዝተቐበልና ኢና። ኣምላኽ ከምቲ ንሱ ዝደልየና ኮይና ድላይ ክንፍጽም ዝተሓረና ኢና። እሞ ጸዋዕታና ከምቲ ኣምላኽ ዝደልዮዶ ንመርሖ ኣሎና? ነዚ ኣጋጣሚ ተጠቂምና ንሕርየትና ኣብ መስመሩ መሊስና ንጉዓዝ።

ቅ. ጳውሎስ ኣብ ቀዳመይቲ ንባብና ካብ ገላ 5፡13-18 ኣብ ክርስቶስ ዘሎና ነጻነት የዘኻክረና። “ብሓርነት ምእንቲ ኽነብር ክርስቶስ ሓራ ኣውግኡና እዩ” ይብል። እዚ ዝተዋህበና ነጻነት ፍሉይ ዓላማ ኣለዎ። ካብቶም ኩሎም ነገራት ነቲ ብኸርስቶስ ዝተቐበልናዮ ነጻነት ከምዘይንጥቀም ካብ ዝገብሩና ክንርሕቕ። ዝተዋህበና ነጻነት ኣብ ኃጢአት ክንወድቕ ምኽንያት ክኾነና የብሉን። ሓራ ምዃን ማለት ድላይካ ክትግብር ተፈቂዳካ ማለት ኣይ ኮነን እኳ ድኣ ካብ ኃጢአትን ሳዕባናቱን ነጻ ስለ ዝኾንካ ብዝያዳ ኣብ ኣገልግሎት ኣምላኽን ኣሕዋትን ክትወፍር ፍቓደኛ ምዃን እዩ።

ንኣምላኽን ሰብን ከነገልግል ነጻነት መንፈስን ሥጋን የድልየና። ሰብ ምሉእ ነጻነት ከይለበሰ ኣብ ጸዋዕትኡ ከፍሪ ኣይ ክእልን እዩ። ሰብ ነጻ ምስ ኮነ ምስ ኣምላኽ ሓደ ይኸውን ንኣምላኽ ይሰምዕ ነቲ ኣምላኽ ዝደልዮ ቀዳመነት ሂቡ ቅዱስ ሕይወት ይመረሕ። ቅ. ጳውሎስ ሰብ ገላትያ ብፍላይ እቶም ኣይሁድ ዝነበሩ እሞ ክርስትያን ዝኾኑ ነቶም ካብ ኣረማውያን ናብ ክርስትና ዝተመልሱ ቅድሚ ኣብ ክርስትና ምእታዎም ስርዓት ኣይሁድ ክፍጽሙ ይግድድዎ ስለ ዝነበሩ ነዚ ክእርም እዩ ዳርጋ ጽሑፍሎም። ክርስትያን ምዃን ክብል እንከሎ ነጻ ምዃን ዝኾነ ኣረጊት ባህሊ ወይ ስርዓት ምስ ክርስትና ዘይከይድ ተጽዕኖ ዘይገብረሉ ማለት እዩ። ኣብ ቅድሚ ኣምላኽ ኣይሁዳዊ ወይ ግሪካዊ ወይ ኣረማዊ ዝብሃል የለን ኩልና ብክርስቶስ ሓደ ኢና እናበለ ካብ ክርስቶስ ዝርከብ መሰልን ነጻነትን ገሊጹ። ሎሚ እውን ነዚ መንፈስ ክንለብስ ከሎና ጥራሕ ኢና ነጻነት ለቢስ ኣሎኹ ክንብል እንኽእል።

ኣብ ሕይወትና ኣቲና ነጻ ድየ ዘሎኹ ኢልና ክንሓትት ጥቕሚ ኣልኦ። ኩልና ኣምላኽ ክንመርሖ ዝሃበና ሕይወት ኣሎና ነዚ ኣምላኽ ዝሃበና ከምቲ ኣምላኽ ዝደልዮዶ ሒዘናዮ ኣሎና ወይስ ዘይ ናቱ ኣልቢስና ንመርሖ ኣሎና። ኣብ ኪዳናዊ ሕይወት ዝነበሩ ንኣብነት ፍቕሪ ሓድነት ምርድዳእ ምምሕሓር ዝመልኦ ሕይወትዶ ሒዘና ንኸይድ ኣሎና እናበሉ ኪዳናም ክቋመቱ ይግባእ። ከምኡ ኣብ ኣገልግሎት ኣምላኽ ዝወፈሩ ክህናትን ካልኦት ብምንኩስና ዝነበሩ ሕይወቶም ከመይ ከምዘሎ ከምቲ ኣምላኽ ዝጸውዓናዶ ንነብር ኣሎና ኢሎም ሕልናዊ መርመራ ክገብሩ እንከለዉ ኣገልግሎቶም ጥዕና ይረክብ እንተ ዘይ ኮነ ልብሲ ክህነት ምልባስ ካህናት ኣይ ገብርን እዩ።

ሉቃስ ወንጌላዊ ኣብቲ ቀንዲ መልእኽቲ ናይ ሎሚ ንባባትና የምጽኣና። ክርስቶስ ናይ እቶም ኣብ ቅድሚኡ ቀሪቦም ክስዕብዎ ዝሓትዎ ዝነበሩ ኣጉባዝ ሓሳባትን ድኽመታትን ኣቕዲሙ ይፈልጥ ነሩ እዩ። ዝገብርዎ ዝነበሩ ጻዕርን ጸገማትን እውን ይፈልጥ ነሩ እዩ። ከም ኩልና እንገብሮ ጽቡቕ ድላይ ክስዕብዎ ነርዎም እዩ ግን ከኣ ኣብቲ ዝተጸውዑሉ ከይ ስዕቡ ብቑዕ ምኽንያት ኢሎም ዝሓሰብዎ ኣቕሪቦም እዮም። ንክርስቶስ ክስዕብዎ ይደልዩ እዮም እንተ ኾነ እቲ ዝድለ መስዋዕትን ጻዕርን ክገብሩ ፍቓደኛታት ኣይ ኮኑን። ስለዚ ኢየሱስ ኣብቲ ዝብልዎ መሰረት ገሩ ከምዚ ኢልዎም “ዕርፊ ብኢዱ ጊዙ ንድኅሪት ዝርኢ ንመንግስቲ ኣምላኽ ኣይ በቅዕን እዩ”። “ንድሕሪት ምጥማት” ኣብ ኩሉ ክርስትያናዊ ጉዕዞ ሕይወትና ዓቢ ሳዕባናት ኣለዎ። ኣብ ቅዱስ መጽሓፍ እንተ ርኣና ሰይቲ ሎጥ ድሕሪት ምስ ጠመተት ኣብ ጨው ተለዊጣ (ዘፍ 19፡26)።

ይሁዳ አስቆሮታዊ ንድሕሪት ምስ ጠመተ ኣብ ክሕደት መምህሩ በጺሑ። ኣብ ታሪኽ ደቂ ሰብ ካብቲ ዝሓዘም ዓላማ ንድሕሪት ዝጠመቱ ክንደይ ጉድኣት ወይ ክሕደት ከም ዝመጽእ እሙን ነገር እዩ። ኣብዚ ክርስቶስ ዘስተምህረና ንድሕሪት ምጥማት እንታይ እዩ ትርጉሙ? ድሕሪት ምጥማት እንብሎ ኹሉ እቲ ዘይጠቕም ነገራት ኣብ ሕይወትና እንገብሮ ነቲ ኣምላኽ ካባና ዝደልዮ ንጎኒ ኣወንዚፍና ኣብ ድላይና ቀዳምነት ሂብና እንጉዓዞ ዘጠቓለለ እዩ። ንድሕሪት ምጥማት ነቲ ኣምላኽ ብኢየሱስ ክርስቶስ ኣቢሉ ዝጸወዓና ቀዋሚ ጸዋዕታ ሕይወትና ከምቲ ዝተጸዋዕናሉ ገርና ከም እንመርሕ ኣይ ገብረናን እዩ።

ሓደ ካብቲ ንብዙሓት ካባና ዕንቅፋት ጸዋዕታና ኮይንና ዘሎ ከም ኤልሳዕ ነብይ “ኣብዑርና” ጌና ኣይሐርድናዮምን ኣሎና። ወላ እኳ እምነትና እንገልጽ ንኹን ኣብዑርና ኣብ ገለ ክፍሊ ሕይወትና ሓቢእናዮም ምሳና ይነብሩ ኣለዉ። እዚ ኸኣ ናይ ቀደም ኣረጊት ጠባይናን ሕማምናን ቀጺልና ሒዝናዮም ኣሎና ማለት እዩ። ዝሓለፈ ሕማቕ ጠባይን ኣተሓሳስባን ሒዝና እንከሎና ክርስትያን እየ ድላይን መጸዋዕታ ኣምላኽን ሒዞ ኣሎኹ ክንብል ኣይንኽእልን ኢና። ክልተ ጎይቶት ክነገልግል ኣይንኽእልን ኢና። ኣብ ኢየሱስ ክርስቶስ ዘሎና ምሉእ ተኣምኖናን ተወፋይነትን ክንገልጽ እንተ ኾና ከም ኤልሳዕ ነብይ ኣብዑርና ክንሓርዶም ኣሎና፤ ምኽንያቱ “ንኣምላኽን ገንዘብን ክትግዝኡ ኣይትኽእሉን ኢኹም” (ሉቃ 16:13) ይብለና።

ስለዚ ኣብዚ ናይ ሎሚ ሰንበት ቤተ ክርስትያን ብምሉእ ኣብ ክርስቶስ ዝኣመና ክንከውን ትደልየና ኣላ። ከም ኤልሳዕ ነብይ ንኹሎም እቶም ኣብ ጸዋዕታ ሕይወትና ዕንቅፋት ዝኾኑና ኃይልታትን ስምዒታትን ከም ንኣይ ይጥዓመኒ፤ ኣብ ሃብትን ንዋታውን ነገራት ጥራሕ ምድሃብ፤ ሞራላዊ ውድቀታት፤ ዝኣረገ ናይ ቀደም ሕማቕ ወልፍታትን ልምድን ዝኣመሰሉ ክንሓርዶም ጨረሻን ካባና ክንርሕቕም ኣሎና። ነዚ ክንገብር ክንወፍር ከሎን ንክርስቶስ ብምሉእ ክንስዕቦ ናይ ብሓቂ ከቢድን መሪርን ይገብሮ ገለ እዋንስ እምበርዶ ድላይ ኣምላኽ እዩ እናበልና ምልክት ሕቶ እንገብረሉ እዋን እውን ኣሎ።

ኣምላኽ ምስ ጸውዓና ምኽንያት ዝበዝሖ መልሲ ክንህቦ ኣይ ደልን እዩ። ንኢየሱስ ምስዓብ ቀዳማይ ተልእኮና ወይ ጸዋዕታና እዩ ኩሉ ካልእ ካልኣዊ እዩ። ብጸጋ ጥምቀት ደቂ ኣምላኽ ኣምሳል ክርስቶስ ኮና ደድሕሪኡ ክንስዕብ ኪዳን ኣቲና ኢና። ንኣምላኽ ንመጸዋዕታኡ ክንምልስ እንከሎና ከም ኤልሳዕ ነብይ ሓንቲ ምጥርጣር ዘይብሉ ምሉእ ክኸውን ኣለዎ መልስና።

ኣብ መዓልታዊ ሕይወትና ንድሕሪት ዝስሕቡ ኣብ ጸዋዕታና ከይንጸንዕ ዝፈታተኑ በብዓይነቶም ፈተናታት ይመጽኡና እዮም እንተ ኾነ ኢየሱስ ንቅድሚት እምበር ንድሕሪ ከይንጥምት ነገሩና እዩ። ብዙሓት ኣብ ሕይወቶም ፈተና ዘይ ምርድዳእ ምስ ገጠሞም ነቲ ኣብ ቅድሚ ኣምላኽ ዝኣተዎም ኪዳን ክሓድጉ ወይ ኣሕሚሞ ክነብሩ ይርኣዩ እዚ ኸኣ ንኹሉ ስቓይ ይፈጥር። ንኣብነት ካህን ንክህነቱ ክነብሮ እንተ ዘይከኣለ ንስሙ ጥራሕ እንተ ነበሮ ኣብ ጸልማት ከም ምንባር እዩ፤ ከምኡ ኣብ ኪዳናዊ ሕይወት ዝነበሩ ቃል ኪዳናም ኣብ ፍቕርን ምምሕሓርን ሕድገትን ክነብርዎ እንተ ዘይከኣሉ ኣብ መድሪ ግሃንም እዩ። ኣብ ሕይወት እምብኣር ኣብቲ ኣምላኽ ዝሃበካ ሕይወት ከመይ ኢልካ ሕጉስ ሕይወት ክትነብር እሞ ኣምላኽ ዝደልዮ እናገበርካ ምንባር እዩ እቲ ዝሓሸ።

ጸዋዕታና ክነብሮ ከሎና ልኡኻት ኣምላኽ ኢና እንኸውን። ከምቲ ኣምላኽ ዝደልዮ ሕይወቶም ዝመርሑ ሰበኸቲ ወንጌል እዮም። ሎሚ እውን ኣምላኽ ዝልኣኸዎ ይደሊ ኣሎ። ሕይወት ካልኣት ሰባት ዝትንክፉ ቃል ኣምላኽ ዘስምዑ ሰላም ፍቕሪ ኣብ ሕይወቶም ዘርእዩ ይደሊ ኣሎ። ብርግጽ እዚ ንውሑዳት ሰባት ዝውሃብ መጸዋዕታ ኣይኮነን ንነፍስወከፍና ኣብ ኣምላኽ እንኣምን ብፍላይ ብጥምቀት ደቂ ዝኾና ዝርኢ እዩ።

ደቂ አምላኽ ክንብሃል እንከሎና ካብ ኃጢአትን ሳዕበናት ኃጢአት ነጻ ኮና ንቅድሚት ምስ ክርስቶስ ክንምርሽ ሎሚ እውን ንጽዋዕ አሎና። ሓወይ ሓፍተይ መንፈስ ክርስቶስ አብ መንጎና አንጊስና ንጎይታናን አምላኽን ክርስቶስ ንዑናይ ንስበኮ ንብህሃሃል። ነዚ መንፈስ ዝሃዘ ጥራሕ እዩ ነጻነት ዘስተማቕርን ሕጉስ ሕይወት ዘሕልፍን።

ሎሚ እምብኣር ንዝኾነ እነቕርቦ ምኽንያታት አብ ጎኒ ሓዲግና ክርስቶስ መድሕነይ ካባይ እንታይ ይደሊ አሎ ኢልና ንርእስና ንሕተት እሞ መገዲ ጉዕዞ ሕይወትና ርኢና አብቲ አምላኽ ዝሃበና ጸዋዕታ ከምቲ ንሱ ዝደልዮ ንግበሮ።

አብ ኩሉ አምላኽ ብጸግኡ ይሓግዘና።

ጠለት ዝመልኦ ብሩኽ ክራማት ሂቡ ሰናይ መስቀል ይብረቕና።

አባ ንጉሠ ፍሥሓ።